

# የማለዳ ወግ . . . ዘልቆ ሊያመን የሚገባው በኮንትራት ስራተኞች ላይ የሚደርሰው ግፍ !

## ለዚህስ ማን ነው ተጠያቂው ?

ይህ የምትመለከቱትን ፎት ያነሳሁት በጅዳው አለም አቀፍ አውሮፕላን ማረፊያ ውስጥ በሚገኝ የጸጥታ አስከባሪ ፖሊሶች አንድ ጽህፈት ቤት ውስጥ ነው። ይህች የምታይዋት እህትም ምን እዚያ አመጣት እንዳትሉ ! ከአንድ ወር ከሳምንት በፊት በኮንትራት ስራ ከሀገር ቤት የመጣች መሆኗን ሳውዲው የእድሜ ባለጸጋ አሰሪዋ ተነገረውኛል። እኔም ሆንኩ ይህንን ጉድ አብረውኝ የሚመከቱ እህቶች ሁላችንም ወደ ሃገር ቤት የሚሸኙ ዘመዶቻችንና ወዳጆቻችን አጅቦን ነና የመጣነው የዚህች እህት ወደ አየር መንገዱ ለምን እንዳመጣች መጠየቅ አላስፈለገኝም ። በሰውነቷ ላይ ባረፈውን እስራትና ድብደባ



ከመገለ እጇና ገላዋ ላይ ሰንበር የመሰለ የጉዳት ምልክት ይታያል። እኒህ የተረገሙ አሰሪዎቻቸው ይህች የኮንትራት ስራተኛ እህት ይህንን በደል ተሸክማ ወደ ሃገር ቤት ለመሰደድ እንድትችል ሲሸፋፍኩ ፈጠሪ አጋለጣቸው። ይህን የታዘቡት ኢዮጵያውያን ነብሮቹ እህቶች ነበሩ። ይህችን እህት ቀርበው ጠየቋት። የደረሰባትን በደል እያነባችና እጆቻቸውን እያሳየች ገለጸችላቸው ። በአየር መንገዱ ወደ ሃገር ቤት ሰው ለመሸኘት የመጡት እኒህ እህቶች ብዙም ሳይቆዩ አሰሪዎቿን አፋጠው ወደ ፖሊስ ወሰዱት . . . እኔም ጉዳዩን ሰምቻለሁ ወደ ተባለው ቦታ በፍጥነት አመራሁ። ግርግሩን ታዘብኩና የሆነውን የሰማሁት ሰብዕናቸው አስገድዷቸው የተበዳይ ተከላካይ ሆነው የቆሙትን እህቶቻችንና የበዳይ ሙግት ያዳመጥኩት ወደ ፖሊስ ቀርበው ሳለ ነበር ። የፖሊስ ሃላፊውና ተራ ወታደሮች በዚህች ኮንትራት ስራተኛ ላይ የሆነው አሳዝኗቸው አሰሪዋን በጥያቄ ሲያጣድፉት ደረሰኩ። እኔም ጥቁር አባያ ለብሳ ነጭ የራስ ላይ ጥምጣም ያድረገቸውን እህት ተመለከትኳት፡



: ታሰራ እንደነበር የቆሰለ ምልክት በእጇ ይታያል። ጉዳቷን እያዘዘርኩ ለመረጃ ጭኑ ከመሰብሰቤ አስቀድሞ ወደ አንድ የጂዳ ቆንስል አንድ ምክትል ሃላፊ ወደ ሆኑት ወደ ቆንስል ሸሪፍ ኬሪ አስማንን ስልክ ደውላ ያየሁትንና መረጃውን አቀበልኳቸው ! ቆንስል ሸሪፍ "የጉዳይ ፈጻሚዎችን ስልክ ውሰድና ደውል!" ሲሉ ቢመክሩኝም ወደ ጉዳይ ፈጻሚዎች ደውላ ምላሽ በማጣቴ ወደ እርሳቸው እንደደወደኩ ገለጸኩላቸው ። በማስከተልም ስለሁኔታው ይረዱ ዘንድም በቦታው የነበሩትን የፖሊስ ሃላፊ እንዲያነጋግሩ አደረግኩ። ይህ ሲሆን ጉዳይ ፈጻሚዎችን በእርሳቸው በኩል ጉዳይ አነጋግረው አስፈላጊውን እርዳታ ለዚህች እህት እንዲያደርጉ ተማጽኛቸው በመግባባት ስልኩን ዘጋን። ሰአቱ እንደ ፈረንጆች አቆጣጠር 1:58 (እንደኛ ሰአት አቆጣጠር ከሌሊቱ 7:58) ይላል ግማሽ ሌሊት ይላል ። ጉዳዩ ወደ ፖሊስ ያደረሰት እህቶች ከእድሜ ባለጸጋው አሰሪ አልፎ ከግማሳው ልጃቸው ጋር ፍጥጫ ይዘዋል። ይህ ሁሉ የሚሆነው ከፖሊስ ሃላፊው ቢሮ ውስጥ ነው . . . የኮንትራት ስራተኞችን ሰውነት መጎሳቆል የተመለከቱ ተራ ፖሊሶች ሳይቀር አሰሪውንና ልጃቸው የሰሩት ስራ ተገቢ እንዳልሆነ አጥብቀው በማስረዳት ፍጥጫውን ለማብረድ በመሞከር ላይ ናቸው ። . . ነገሮች አላምርህ ሲሉኝና አሰሪው አረብና ልጅ በጥድፊያ በደል የደረሰባትን እህት ለማሳፈር ሲጣደፉ ደግሜ ወደ ቆንስል ሸሪፍ ደወልኩ። ስልካቸው በተደጋጋሚ ተይዟል ምልክት ሰጠኝ። ከግማሽ ሰአት በኋላ ግን ያደረግኩት ሙከራ ተሳክቶ በእጄ ላይ በሚገኝ በአንድ የኮንትራት ውል ላይ ፈርማቸው ያስቀምጡት ቆንስል ሸሪፍን አገኘኋቸው። . . . ከቆንስል ሸሪፍ ጋ ባደረግነው ረዘም ያለ የስልክ ውይይት በዚህ ሰአት ምንም ማድረግ እንደማይችሉ ገለጹልኝ። መልሳቸው ግን ለእኔም ሆነ ጉዳዩን ይዘው ሲሞግቱ ለነበሩትን እህቶችን የተሰማን ወሽመጣችንቆረጠው ! ድጋፍ ማግኘት ካለብን የራሳችን ጠባቂዎች ድጋፍ የማግኘት ተስፋችን ገፈፈው ! ፊቱ ሲለዋወጥና ስበሳጭ ያየችኝ ከጸጉር እስከ ጥፍሯ ሙሉ በሙሉ በአባያ የተሸፈነች ትንታግ እህት ከአደረገቸው "ሪቃብ" ፊቷን ወደ እኔ አዙራ "ወንድም ! " አለችኝ ከተሸፋፈነችበት ጥቁር አባያ "ሪቃብ" ውስጥ በሚዎጣ ጉልበት ባለው ድምጽ: ". . . ተዋቸው ! በቃ ቢመጡስ ምን ያደርጋሉ ! ወስደው አይከራከሩ አይደግፏቸው !

ወደ ሃገሯ ትሂድ . . . ተዋት ትሂድ ቢመጡስ ወስደው ከግቢው አይደል የሚጥሏት ትሂድ በሃገሯ ምድር ከቤተሰቦቿ ጋር በአፈሯ ትሙት ! እናንተ ግን ጀካካላኩም ክይር !(ፈጣሪ ዋጋውን ይስጣችሁ ! " . . . ስትል ብስጭት ብላ ተናገረች ! . . . ወደ አሰሪዎቹ ዞራም ንጹሃ በሆነው አረብኛ ቅላጾዋ በኮንትራት ሰራተኛ እህታችን አሰሪዎች ፊቷን አዙራ እጇን ወደ ሰማይ እያጣቀሰች " ጥሩም ከሰረራችሁ ጥሩ መጥፎም ከሰራችሁ ዋጋችሁን አላህ ይስጣችሁ ! ከሰው ፍርድ አይኝኝም ! ፍርድ የአላህ ነው ! " ስትል በሃይለ ቃል ተናግራቸው ጥላን ወጣች ! ሄደች . . . ተግተን መብቷን ለማስከበርና ፖሊሶችን ማሳመን የቻልነው ሳይቀር ተስፋ ቆረጥን . . . መግቱን አቁመን ሁኔታውን ለማረጋጋት ከፖሊሶች ክፍል ወጠን ከቅርብ ርቀት ከለው የመንገደኞች መጠባበቂያ ወንበር ተቀምጠን መነጋገር ጀመርን . . .



እዚህ ግባ የማይባል ያደፈ ነጭ የማይባል ባህላዊውን የአረቦች ልብስ ቶብ ያጠለቁት አሰሪው ሳውዲና አብሯቸው ይህችን እህት ይዞ የመጣውን ወንድ ልጃቸውን "ለምን ደብደባችኋት?" ስል ሁኔታውን እያረጋጋሁ ጠየቅኳቸው :: የሰጡን ምላሽ ግን "እብድ ናት!" የሚል ነበር :: እብድ ከሆነች ለምን ወደ ሃገሯ እንድትመለስ አደረጉም ? አልኳቸው መለሱልኝ እንዲህ ሲሊ " ልጅ ካመጣችሁ ወር ከአሰራ አምስት ቀን አልሆናትም :: ቋንቋ አታውቅም :: አትግባባም :: ንጹሕ አይደለችም:: ስራ አትችልም:: ጤነኛ አይደለችም::ይህን ሰራተኛ ላቀረበልኝ ኤጀንሲ ባነጋግራቸው አንቀበልህም ከፈለግክ ወደ ሃገሯ መልሳት ፤ አሳፍራት አሉኝ ምን ላድርግ ?" ሲሉ ለማግባባት በመሞከር መለሱልኝ :: ከሀገር ቤት ስትመጣ አብዱ አለመሆኑን ከራሳቸው አስረግጬ በእጇ ላይ የሚታየው የበለዘና ገላና በሺቦ ማሳይ ገመድ በጭካኔ መታሰሯንና በአግባቡ አለመያዟን እንደሚያሳይ በመጠቀም ቢያማት እንኳ ወደ ተገቢው ሃኪም ቤት ለምን አልወሰዱትም? ስል ለጠየቅኳቸው አሰሪዋ ሲመልሱ አብዱ ልብሷን አውልቃ ስትሄድ በቤተሰብ አባላት ጉዳት እንዳታደርስ ለማድረግ በጨርቅ ሻሽ እንዳሰሯትና ያበደ ለማሳከም ሰራተኛ እንዳላስመጡ የገለጹልኝ ሳያግባባን ቀረ:: መልሳቸው ፍጹም የማይዋጥ ቢሆንም መግት ሳልከፍት ወደ ሌላው ጥያቄ አመራሁ :: ይህ ሲሆን የተወሰኑ ተሳፋሪና ዘመድ አዝማድን ለመሸኘት መጥተው ጉዳዩን የሚከታተሉ የኔ ቢጤ እህቶች ከአጠገቤ አራቁም:: እርስ በርስ ተነጋገርንና ደመወዝ የመቀበል ያለመቀበሏን ጥያቄያችን አሰሪዋን ጠየቅናቸው :: ደመወዝዋ አምስት መቶ ሪያል መሆኑን አባትና ልጅ ክችም በማለት ሲገልጹልን ይህው የአንድ ደመወዝዋንም ከሽንጡላት ከፖርሳዋ እንዳስቀመጡላት አፋጠን ስንይዛቸው ፖርሳውን ለፍተው አሳዩን:: "ደግሞ አምስት መቶ ደምዘ ብሎ ነገር አለ እንዴ ?" ስንል ብንጠይቃቸውም በዚህ ደመወዝ በኮንትራት እንዳስመጧ ገለጹልን !




ተስፋ ቢሶች ሆንን ! በግምት እድሜዋ ከ17 የማትበልጠውን የዚህች እህት በቤተሰብ አባላት የአስገድዶ መድፈር እንዳልተደረገባት ነገር ግን ተደጋጋሚ ሙከራዎች በአሰሪውና በልጆች እንደተደረገባት የተረበሸችውን ልጅ አረጋግተው ሲጠይቁት እንደነገረቻቸው አንዷ እህት አጫወተችን:: እንግልት ጎድቷታልና ከኔ ፊት ደጋግማ የምትናገረው ነገር ቢኖር በደሏን አይደለም ! " ምንም አልሆንኩም ወደ ሃገሬ ስደዱኝ" ትላለች ! ያልደረቀ ቁስል የበለዘና የተንጎሳቆለ ገላ ይዛ " ምንም አልሆንኩም !" ማለቷ ጠልቆ ተሰማኝ:: ከገባችበት መከራ ለመውጣት እንጅ በደል ስይደርስባት እንዳልቀረ ግልጽ ሆኖልኛል ! ግን ምንም ማድረግ አልችልም ! መርዳት ያልቻልነውና የምንጨብጠው ያጣነው የግፉእ እህታችን በደል " እህ ! " ብለን ለማየትና ለመስማት የታደልነው የነገ ምስክሮች በቁጭት ደበንን ! እኔ የማደርገው ግራ ገብቶኝ በቁጭት ስዋልል ህመሟ ያመማቸው የሚያነቡ እህቶች እንባቸውን ጠርገው ጉስኩሏ እህት ውሃና ጭማቂ ገዝተው ሰጧት :: በጥድፈያ ከእጃቸው ተቀብላ እየተጣደፈች ጠጣችው . . . ! ብዙም ሳትቆይ አሰሪዋ ወደ ፖስፖርት ጽህፈት ቤቱ ይዟት ገባ . . . እኛ ወደዚያ መግባት አይፈቀድልንም ! በአይናችን ተከተልናት . . . በስስት ዞራ አንዳፍታ ሰርቃ አየችንና አሰሪዋን ተከትላ ገባች . . . ! ለሁለት ሰአታት ቁስሏን እያሳየን በዳይዋን ስንሞግት ያመሸነው እኔም ሆንኩ የቀሩት እህቶች ከጎናችን የሚከላከል የለምና ከዚህ በላይ መሄድ አይቻለንም . . . ለእኛስ ቢሆን ማን አለን ? እናም ቀጣዩ የዚህች እህት መጨረሻ የት እንደሚሆን አናውቅም . . . አሰሪዋ ወደ ሃገሯ ይላካት አይልካት የምናውቀው ነገር የለም ! ብቻ የምንፈልገውን የማሳካት አቅሙ ባይኖረንም የምንችለውን አድርገናል:: አስከትሎ የወሰዳትን አሰሪዋን በስራው ረግመን ፤ እህታችን በአይናችን ሸኝተን እርስ በርሳችን ተመሰጋገን ተለያየን !



አዎ ! በመቶ ሺዎችን ወደ አረብ ሃገር በህጋዊ ኮንትራት ስም ይመጣሉ። በአንጻሩ ሁሉም ተጨባጭ መረጃን ይኸ እንደምንለው ለመብታችን መከበር ተግተው መስራት ያለባቸው በአካባቢው የሉም ! ከሁሉም በላይ የኮንትራት ሰራተኞች ደሞዛቸውን ሲቀሙ ፤ ሲደፈሩ፤ ሲታመሙና ሲያብዱ መብታቸውን የሚያስከብር ፤ ችግሩ ምንድነው ብሎ የሚጠይቅ የሚከላከልላቸው የለም ! አሁን አሁንም አሰሪዎች በደል አድርሰው ሲታመሙ ሲያብዱባቸው ቲኬት እየቆረጡ በአየር መንገዱ ጥር ግቢ ጥለዋቸው የሚሄዱበት በገሃድ እየታየ ያለ እውነታ አሳሳቢ የሆነና ጸሃይ የሞቀው እውነት ሆኗል። የኢትዮጵያ አየር መንገድ ሃላፊዎች በኮንትራት የሚመጡትን ያህል በደል ደረሰብን የሚሉ ያበዱና አካለ ስንኩል እየሆኑ ወደ ሃገር የሚመለሱ እህቶች ቁጥር እያሻቀበ መሄዱንና መቆጣጠር ከሚችሉት በላይ እየሆነ መሄዱን ተመልክቻለሁ። ይህንኑ አስመልክቶ የኢትዮጵያ አየር መንገድ ሃላፊዎችንና ሰራተኞችን አነጋግራቸው የኮንትራት ሰራተኞች ጉዳይ አንስተው ሲያጫወቱኝ " በገፍ እንቀበላለን ፤ አሰቃቂ በደል የደረሰባቸውን ደግሞ በተመሳሳይም ሁኔታ ባይሆን በአስደንጋጭ ሁኔታ እንሸኛለን !" ሲሉ አሳሳብነቱን በአጽንኦት ገልጸውልኛል ። ይህ ሁሉ ሲሆን በአንጋፋው አየር መንገዳችን ሃላፊዎችና የመንግስታችን ሃላፊዎች በቅንጅት በመስራት ያልቻሉበት ለም እንደሆነ ግልጽ አይደለም። ጉዳዩ ለመቆጣጠር አቅሙ ያላቸው የመንግስታችን አካላት በቅንጅት በመስራት በኮንትራት ሰራተኞች ላይ የተሸፋፈውን በደል ፈጽመው ሲታመሙባቸውና ሲያብዱ ጥለዋቸው የሚሄዱትን አሰሪዎች እንኳ በህግ ፊት ለማቅረብ የሚሰሩት ስራ አለመኖሩ ያሳዝናል። ብቻ ሁሉም እንደ ቀረነው ተራ ዜጎች ከንፈራቸው ይመጣሉ ! በቃ ይህው ነው !

የመጣሁበትን ሸኝት ፈጻጽ ለመሄድ አስቀድሞ አብረውን ከነበሩት እህቶች መካከል አንዱ ምልክት ሰጠችኝና ነበርና ወደ እርሷው ተጠጋሁ። "ጋዜጠኛ ለምን ከይህም አለልህ !" ስትል በጀመረቸው ንግግሯን በመቀጠል አንዲት የኮንትራት ሰራተኛ የዓዕምሮ ህመም ተለክፋ በአሰሪዎቿ እየተሸኘች እንዳለች ጠቆመችኝ ። ወደ ተጠቆምኩት እህት ተጠጋሁ ። ለግላጋ ወጣት ናት . . . ይህችኛም እህት በአገሩ ባህል ግዴታ የሆነውን ጥቁር አባያ እንኳ አላደረገችም ! ግራ እየገባኝ በአግራሞት እያየሁ ተጠጋኝት ! ፓስፖርትና ቲኬትዋን የያዘውን ወጣት ለማነጋገር ሞከርኩ። ይህ ወጣት የአሰሪዋ ልጅ እንደሆነና የዓጸምሮ ህመም እንዳለባት ገልጸልኝ ። ይህ የሆነው መቸ ነው ? የሚለውና ተከታታይ ጥያቄ አለማረውም መሰል መልስ ሳይሰጠኝ ወዲያውኑ ምስኪኗን እህት አስከትሎ ከአጠገቤ ሸሸ ። . . . ከቅርብ ርቀት ናቸውና እንደመጠጋት እያልኩ በአይኔ ተከተልኳት ። የደስ ደስ ያላት ጉብል ከብ ፊቷን ከወዲያ ወዲህ እያማተረች በማየት ለራሷ ፈገግ ትላለች። በእርግጠኝነት በዓዕምሮ ህመም መነደፍን ከሁለል የሚለው አይኗና አስተያየቷት ያሳብቃል ። ይህችኛም የመጣችው መቸ ይሆን ? ማንስ አመጣት ? ምንስ ገጠማት ? ችግሯና የተደበቀው ታሪኳስ ምን ይሆን ? በጤና ለሰራ ተግታ መጥታ ምንስ ሆና አዕምሮዋ ተዛባ ? ለምን ወደ ሃገር ቤት ደባብቀው ይመልሷታል ? ስል መልስ የማላገኝለት ጥያቄ በውስጤ ተመላለሰ ! ይህችኛም እህት ወደ አውሮፕላኑ መግቢያ ቲኬት Boarding pass ተሰጥቷት በፊት ለፊት አልፋ ሄደች ! በጤና መጥታ ዓዕምሮዋን ተሰርቃና ከሁልላና የምትመለሰው እህት ሰውነቷ የደከመ ቢሆንም ቀጥ ብላ በመራመድ ከወዲያ ወዲህ እየተቁለጨለጨች የአሰሪዋን ልጅ ተከትላ ሄደች ! . . . ከጥቂት ሰአት በኋላም አይሆኑ ሁና ሀገር ቤት ትገባና ለአገሯ መሬት ትበቃለች ! ይህን አውቃለሁ ! ይህ ሁሉ ሲሆን የት እሷ የት እንደምትሄድ ፤ ሄዳስ የት እንደምታርፍና ሌላ ሌላውን ስለማወቅ የማውቀው የለም !



ፈጣሪ ይርዳት እንጅ ምን ይባላል ! ?

የቆንስልና ኢንባሲ ሃላፊዎቻችን የኮንትራት ሰራተኛ ቅጥር ህግና ደንብ አለ ብለው ሰራተኛና አሰሪን ኮንትራት ያፈራርማሉ። ከወረቀቱ ላይ ፊርማቸውን ሲያስቀምጡ ከሚሰበሰቡት ገንዘብ ውጭ ግን ዜጎች የት እንዳሉ፤ ምን እንደሚሰሩ ፤ ምን በደል እየደረሰባቸው እንደሆነ የሚያውቁት ነገር የለም ! በደል እንዳይደርስ መከላከልና በደል ሲደርስ ማጣራት ቀርቶ በደል ደርሶ ድረሱልን ሲባሉ እንዲህ እንዳሁኑ አይደርሱልንም ! . . . ግን እስከ መቸ ? በህጋዊ ኮንትራት ሰራተኞች ላይ የሚደርሰው ግፍ ማን ያቁመው

? ስል አሁንም መልስ በማላገኝለት ጥያቄ ራሴን ለመበጠጠጥ ተገደድኩ ! . . .

ከአየር መንገዱ ይህን መሰል ጉድ አይቸ እንደምጣሁ ይህችን ማስታወሻ ስምጫጭር ወደ ጅዳ የሚመጡ የኮንትራት ስራተኞች የሰራተኛ ውል መመልከቱን ያዘኩ !

ኢትዮጵያን የኮንትራት ስራተኞችን ወደ ሳውዲ አረቢያ መላክ ከጀመረችበት ጊዜ አንስቶ የኢትዮጵያ መንግስትና የዜጎች ብቸኛ የሆኑ የኢንባሲና የቆንስል መስሪያ ቤቶች ይህንን በእጅ የሚገኘውን የስርተኛ ውል አውጥተው እያፈራረሙ እንደሚገኙ አውቃለሁ :: የዜጎችን መብት ለማስከበር የወጣው የሰራ ውል ህግ የዜጎችን መብት የማስከበር ጥንካሬ መላላት ይታይበታል በሚል አስተያየት የሚሰጡ ወገኖች የኛን ኮንትራት ከፊሊፒንስ ከኢንዱስትሪ የሰራተኛ ውል ጋር ያመሳሰሉታል:: እኔ ደግሞ አባቶች ሲተርቱ " ጽድቁ ቀርቶ . . .በቅጡ በኮነኝ !" እንደሚሉት የስልጡኖቹና የተሻሻለው ህግ ቀርቶ ያለውን አንድ ገጽ የሰራ ውል የሚያከብርልን የመንግስታችን ተወካዮች እጦት ሁሌም የማልቀበልው ህመም ሆኖኛል ! ከዚህ ጋር አያይዥ የምታዩት የሰራ ውል "ሀ" እና "ለ" ጨምሮ ከ 1 እስከ 26 ተራ ቁጥር ውስጥ የሰራው አይነት ፤ ደመወዝ ፤ ህክምና ፤ እረፍት እና ሌላ ሌላም ተዘርዝሯል:: መዘርዘሩ ባይከፋም ከሰራ ውሉ ከተዘረዘሩት ውስጥ አብዛኛው ከወረቀት ላይ የቀረ የማይተገበር ስለመሆኑ ግን ከበቂ በላይ እማኞችን ማቅረብ ይቻላል ! እማኞች ደግሞ የሚመጡት ከሩቅ አይደለም በጅዳ ቆንስል መጠለያዎች ሞልተው ተርፈዋል :: በጅዳ እስከ ቅርብ ጊዜ ድረስ ከአርባ ያላነሱ በመጠለያው እንደነበሩና ቦታው በመሙላቱ በቆንስሉ ታዛ "የመጠጊያ ያለህ!" እያሉ ሲለምኑ ተመልክቻለሁ መረጃም አለኝ :: በሪያድ ኢንባሲም በተመሳሳይ ሁኔታ ብቻ ሳይሆን ከጅዳው በባሰ ደረጃ ዜጎቻችን አብደውና በውስጠ ደቆ ተቀስፈው ተጥለው ለመገኘታቸው ከበቂ በላይ መረጃ አለ :: ይህ በገሃድ የሚታይ መደበኛ የማይቻለን እውነታ ነው !

ታዲያ እውነቱና ሃቁ ይህ ከሆነ ለዚህ መሰሉ የትውልድ ጥፋት መፍትሄው ምንድን ነው ? እየደረሰ ላለው ግፍ ማን ነው ተጠያቂው ? ግፉ ቀጥሏል ! እኔ ያየሁትን እነግራችኋለሁ ፤ የሰማሁትን አሳያችኋለሁ ! ዘልቆ ሊያመን የሚገባው በኮንትራት ስራተኞች ላይ የሚደርሰው ግፍ መቋጫው ቢጠፋ ማስታገሻ ልንፈልግለት ይገባል ! ነግ በኔ ነው ! ያማል ! ያማል ! ያማል ! ጀሮ ያለው ይስማ !

ቸር ያሰማን . . .

ነቢዩ ሲራክ

